

Brussell, 17 ta' Lulju 2025  
(OR. en)

11760/25

---

---

**Fajl Interistituzzjonali:  
2025/0220 (NLE)**

---

---

**FISC 188  
ECOFIN 1025  
MC 4**

## **PROPOSTA**

---

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	17 ta' Lulju 2025
lil:	Is-Sa Thérèse BLANCHET, Segretarju Ġenerali tal-Kunsill tal-Unjoni Ewropea
Nru dok. Cion:	COM(2025) 405 final
Suġġett:	Proposta għal DEĊIŻJONI TAL-KUNSILL dwar l-iffirmar, f'isem l-Unjoni, tal-Protokoll Emendatorju għall-Ftehim bejn l-Unjoni Ewropea u l-Prinċipat ta' Monaco dwar l-iskambju ta' informazzjoni dwar kontijiet finanzjarji sabiex tittejjeb il-konformità fiskali internazzjonali f'konformità mal-Istandard għall-Iskambju Awtomatiku ta' Informazzjoni dwar Kontijiet Finanzjarji fi Kwistjonijiet Fiskali żviluppat mill-Organizzazzjoni għall-Kooperazzjoni u l-Iżvilupp Ekonomiċi (OECD, Organisation for Economic Cooperation and Development)

---

Id-delegazzjonijiet isibu mehmuż id-dokument COM(2025) 405 final.

---

Mehmuż: COM(2025) 405 final



IL-KUMMISSJONI  
EWROPEA

Brussell, 17.7.2025  
COM(2025) 405 final

2025/0220 (NLE)

Proposta għal

## DEĊIŻJONI TAL-KUNSILL

**dwar l-iffirmar, f'isem l-Unjoni, tal-Protokoll Emendatorju għall-Ftehim bejn l-Unjoni Ewropea u l-Prinċipat ta' Monaco dwar l-iskambju ta' informazzjoni dwar kontijiet finanzjarji sabiex tittejjeb il-konformità fiskali internazzjonali f'konformità mal-Istandard għall-Iskambju Awtomatiku ta' Informazzjoni dwar Kontijiet Finanzjarji fi Kwistjonijiet Fiskali żviluppat mill-Organizzazzjoni għall-Kooperazzjoni u l-Iżvilupp Ekonomiċi (OECD, Organisation for Economic Cooperation and Development)**

## MEMORANDUM TA' SPJEGAZZJONI

### 1. KUNTEST TAL-PROPOSTA

#### • Raġunijiet u objettivi tal-proposta

Din il-proposta tikkonċerna l-iffirmar tal-Protokoll Emendatorju għall-Ftehim bejn l-Unjoni Ewropea u l-Prinċipat ta' Monaco (Monaco) dwar l-iskambju ta' informazzjoni dwar kontijiet finanzjarji sabiex tittejjeb il-konformità fiskali internazzjonali f'konformità mal-Istandard għall-Iskambju Awtomatiku ta' Informazzjoni dwar Kontijiet Finanzjarji fi Kwistjonijiet Fiskali żviluppat mill-Organizzazzjoni għall-Kooperazzjoni u l-Iżvilupp Ekonomiċi (OECD, Organisation for Economic Cooperation and Development)<sup>1</sup> (il-Ftehim).

Il-Ftehim jipprovdi l-bażi legali għall-iskambju awtomatiku reċiproku ta' informazzjoni dwar kontijiet finanzjarji bejn l-Istati Membri tal-UE u Monaco, f'konformità mal-Istandard Komuni ta' Rapportar (CRS, Common Reporting Standard) żviluppat mill-Organizzazzjoni għall-Kooperazzjoni u l-Iżvilupp Ekonomiċi (OECD, Organisation for Economic Cooperation and Development). L-istess standard huwa implimentat fl-Unjoni Ewropea skont id-Direttiva tal-Kunsill 2014/107/UE<sup>2</sup> (id-DAC 2 – l-ewwel emenda tad-Direttiva 2011/16/UE<sup>3</sup> dwar il-kooperazzjoni amministrattiva fil-qasam tat-tassazzjoni – id-DAC, Directive on Administrative Cooperation)<sup>4</sup>.

Bidliet importanti fis-CRS ġew approvati fil-livell internazzjonali fis-26 ta' Awwissu 2022<sup>5</sup> u se japplikaw mill-1 ta' Jannar 2026. Id-Direttiva tal-Kunsill (UE) 2023/2226<sup>6</sup> (id-DAC8) diġà implimentat dawn il-bidliet fl-Unjoni Ewropea u se tapplika wkoll mill-1 ta' Jannar 2026.

Il-bidliet jestendu l-ambitu tas-CRS biex tigi żgurata l-kopertura tal-prodotti ta' hlas elettroniku u l-muniti diġitali tal-bank ċentrali. Ikomplu jtejjbu aktar il-proċeduri tad-diligenza dovuta u l-eżiti tar-rapportar, bil-għan li jżidu l-kapaċità tal-użu tal-informazzjoni tas-CRS għall-awtoritajiet tat-taxxa u jillimitaw il-piżijiet fuq l-istituzzjonijiet finanzjarji, meta jkun possibbli.

Sabiex jiġi żgurat li l-iskambju awtomatiku ta' informazzjoni dwar kontijiet finanzjarji bejn l-Istati Membri tal-UE u Monaco jkun allinjat mas-CRS aġġornat u jkompli jsir f'konformità miegħu mill-1 ta' Jannar 2026, kien meħtieġ li jiġu nnegożjati u miftiehma emendi korrispondenti tal-Ftehim.

F'Mejju 2018, beda japplika r-Regolament (UE) 2016/679 dwar il-protezzjoni tal-persuni fiżiċi fir-rigward tal-ipproċessar ta' data personali u dwar il-moviment liberu ta' tali data, u li jhassar id-Direttiva 95/46/KE (ir-Regolament Ġenerali dwar il-Protezzjoni tad-Data, "GDPR", General Data Protection Regulation)<sup>7</sup>.

Sabiex jiġi żgurat li l-Ftehim jirrifletti dawn l-aġġornamenti, kien meħtieġ li jitneħħew ir-referenzi għad-Direttiva 95/46/KE mhassra u li dawn ir-referenzi jiġu sostitwiti b'referenzi

<sup>1</sup> ĠU L 332, 19.12.2003, p. 42. ĠU L 225, 19.08.2016, p. 1–40; ĠU L 280, 18.10.2016, p. 1–2.

<sup>2</sup> ĠU L 359, 16.12.2014, p. 1–29.

<sup>3</sup> ĠU L 64, 11.3.2011, p. 1–12.

<sup>4</sup> ĠU L 359, 16.12.2014, p. 1–29.

<sup>5</sup> [https://www.oecd.org/en/publications/international-standards-for-automatic-exchange-of-information-in-tax-matters\\_896d79d1-en.html](https://www.oecd.org/en/publications/international-standards-for-automatic-exchange-of-information-in-tax-matters_896d79d1-en.html), paġni 62 sa 102.

<sup>6</sup> Id-Direttiva tal-Kunsill (UE) 2023/2226 tas-17 ta' Ottubru 2023 li temenda d-Direttiva 2011/16/UE dwar il-kooperazzjoni amministrattiva fil-qasam tat-tassazzjoni (ĠU L, 24.10.2023)

<sup>7</sup> ĠU L 119, 4.5.2016, p. 1–88.

għar-Regolament (UE) 2016/679. Fl-istess hin, ir-referenzi għal-leġiżlazzjoni nazzjonali ta' Monaco dwar il-protezzjoni tad-data ġew aġġornati wkoll. Fl-aħhar nett, l-Artikolu 6 tal-Ftehim kif ukoll is-salvagwardji addizzjonali għall-protezzjoni tad-data rigward it-trattament tad-data pproċessata skont dan il-ftehim (l-Anness III) ġew kemxejn aġġustati biex il-formulazzjoni tiġi allinjata bis-siġħ u tiġi żgurata konformità kontinwa mal-GDPR.

Deċiżjoni tal-Kunsill li tawtorizza l-ftuħ tan-negożjati għall-emendar tal-Ftehim li jikkonċerna l-iskambju awtomatiku ta' informazzjoni dwar kontijiet finanzjarji biex tittejjeb il-konformità fiskali internazzjonali bejn l-Unjoni Ewropea u l-Prinċipat ta' Monaco ġiet adottata fil-21 ta' Mejju 2024<sup>8</sup>.

Saru diversi ċikli ta' negożjati u ntlahaq ftehim provviżorju f' Mejju 2025. Sussegwentement, l-abbozz tat-test tal-Protokoll Emendatorju ġie inizjalat mill-Kapijiet Negożjaturi fit-18 ta' Ġunju 2025.

Il-Kunsill ġie infurmat b'mod konsistenti dwar il-progress fin-negożjati fil-Grupp ta' Hidma dwar Kwistjonijiet ta' Taxxa u fil-Grupp ta' Hidma ta' Livell Għoli. B'mod partikolari, it-test tal-abbozz tal-Protokoll Emendatorju ġie kondiviż u diskuss mal-Istati Membri qabel ma ġie inizjalat. It-test inizjalat ġie kondiviż ukoll mal-Parlament Ewropew.

Il-Kummissjoni tqis li l-oġġettivi stabbiliti mill-Kunsill fid-direttivi ta' negożjati tiegħu ntlahqu u li t-test innegożjat huwa aċċettabbli għall-Unjoni.

- **Konsistenza mad-dispożizzjonijiet eżistenti fil-qasam ta' politika kkonċernat**

L-emenda tal-Ftehim ġiet innegożjata f'konformità mad-direttivi ta' negożjati komprensivi adottati mill-Kunsill fil-21 ta' Mejju 2024.

Il-Protokoll Emendatorju nnegożjat jiżgura li l-ftehim eżistenti bejn l-Unjoni Ewropea u Monaco jibqa' allinjat mal-leġiżlazzjoni tal-Unjoni fl-istess qasam, b'mod partikolari d-DAC kif emendata bid-DAC8.

Id-DAC8 tinkludi, fost emendi oħrajn, l-aktar bidliet reċenti fis-CRS tal-OECD. Fid-dawl tar-relazzjoni mill-qrib f'dan il-qasam bejn l-Unjoni Ewropea u Monaco, huwa importanti li tissaħħaħ, fuq l-istess linji, il-kooperazzjoni amministrattiva mal-awtoritajiet tat-taxxa tagħhom fil-qasam tal-iskambju awtomatiku ta' informazzjoni dwar kontijiet finanzjarji. L-aġġornament f'waqtu tal-Ftehim jiżgura l-kontinwazzjoni bla xkiel u effettiva ta' din il-kooperazzjoni amministrattiva wara l-1 ta' Jannar 2026.

L-emendi tal-Ftehim iqisu wkoll il-politiki tal-Unjoni fil-qasam tal-ġlieda kontra l-ħasil tal-flus u l-finanzjament tat-terroriżmu, minħabba li l-attivitajiet ta' Diligenza Dovuta fir-rigward tal-Klijenti li għandhom jitwettqu mill-Istituzzjonijiet Finanzjarji, bil-għan li tingabar l-informazzjoni dwar kontijiet finanzjarji li għandha tiġi skambjata skont il-Ftehim, se jkunu sostanzjalment allinjati ma' dawk li l-istess Istituzzjonijiet Finanzjarji jridu japplikaw bħala entitajiet marbutin b'obbligu skont il-qafas legali tal-Unjoni Ewropea fil-ġlieda kontra l-ħasil tal-flus u l-finanzjament tat-terroriżmu.

---

<sup>8</sup> Id-Deciżjoni tal-Kunsill (UE) 2024/1489 tal-21 ta' Mejju 2024 li tawtorizza l-ftuħ tan-negożjati għall-emendar tal-Ftehimiet li jikkonċernaw l-iskambju awtomatiku ta' informazzjoni dwar kontijiet finanzjarji biex tittejjeb il-konformità fiskali internazzjonali bejn l-Unjoni Ewropea u l-Konfederazzjoni Żvizzera, il-Prinċipat tal-Liechtenstein, il-Prinċipat ta' Andorra, il-Prinċipat ta' Monaco u r-Repubblika ta' San Marino, rispettivament

Dan il-Protokoll Emendatorju jqis ukoll il-politiki tal-Unjoni fil-qasam tal-harsien tad-drittijiet fundamentali, b'mod partikolari dwar il-protezzjoni tad-data personali f'każ li din id-data tinghadda lil pajjiżi mhux tal-UE u mhux taż-ŻEE.

Fir-rigward tal-partijiet li jikkonċernaw is-CRS, il-Ftehim innifsu jinkludi, fl-Artikolu 8, dispożizzjoni li tirrikjedi li l-Partijiet Kontraenti jikkonsultaw lil xulxin f'kull okkażjoni meta tiġi adottata bidla importanti fil-livell tal-OECD għal kwalunkwe wieħed mill-elementi tas-CRS. L-Artikolu jipprevedi wkoll li wara dawn il-konsultazzjonijiet, il-Ftehim jista' jiġi emendat permezz ta' protokoll bejn il-Partijiet Kontraenti. Peress li fis-26 ta' Awwissu 2022 ġew approvati bidliet importanti fis-CRS fl-OECD, u f'konformità mal-kompetenza esklużiva tal-Unjoni li tirriżulta mill-Ftehim eżistenti, il-Protokoll Emendatorju jimplementa l-bidliet kollha li huma meħtieġa biex jirriflettu l-bidliet korrispondenti fis-CRS. L-implimentazzjoni ta' dawk il-bidliet fl-Unjoni giet prevista permezz tad-Direttiva tal-Kunsill (UE) 2023/2226.

## **2. BAŻI LEGALI, SUSSIDJARJETÀ U PROPORZJONALITÀ**

### **• Bażi legali**

Minhabba li l-oġġettiv u l-komponenti ewlenin tal-Ftehim huma li tittejjeb il-kooperazzjoni amministrattiva fil-qasam tat-tassazzjoni diretta, il-bażi legali sostantiva hija l-Artikolu 115 tat-Trattat dwar il-Funzjonament tal-Unjoni Ewropea (TFUE).

Minhabba li l-Artikolu 115 tat-TFUE jirrikjedi unanimità għal att tal-Unjoni, il-bażi legali proċedurali għall-konkluzjoni ta' dan il-ftehim għandha tinkludi t-tieni subparagrafu tal-Artikolu 218(8) tat-TFUE. Għalhekk, il-bażi legali proċedurali għad-deċiżjoni proposta li tawtorizza l-iffirmar tal-ftehim previst hija l-Artikolu 218(5) tat-TFUE flimkien mat-tieni subparagrafu tal-Artikolu 218(8) tat-TFUE.

### **• Kompetenza tal-Unjoni**

Skont il-ġurisprudenza tal-Qorti tal-Ġustizzja, l-Unjoni għandha kompetenza esklużiva fejn ftehim jista' jaffettwa regoli komuni jew ibiddel il-kamp ta' applikazzjoni tagħhom.<sup>9</sup> Din il-ġurisprudenza giet minqax fl-Artikolu 3(2) tat-TFUE. L-Artikolu 3(2) tat-TFUE jipprevedi li, minbarra l-oqsma li fihom l-Unjoni għandha kompetenza esklużiva elenkati fl-Artikolu 3(1) tat-TFUE, l-Unjoni “għandha wkoll kompetenza esklużiva li tikkonkludi ftehim internazzjonali meta l-konkluzjoni tiegħu tkun prevista f'att leġislativ tal-Unjoni, jew tkun meħtieġa sabiex l-Unjoni tkun tista' teżerċita l-kompetenza interna tagħha, jew sal-punt fejn il-konkluzjoni tiegħu tista' tolqot xi regoli komuni jew tbiddel il-kamp tal-applikazzjoni tagħhom”.

### **• Proporzjonalità**

Il-Protokoll Emendatorju jhares il-prinċipju tal-proporzjonalità u ma jmurx lil hinn minn dak li huwa meħtieġ biex jintlaħaq l-oġġettiv li jiġi aġġornat il-Ftehim, jiġifieri li jiġu inkorporati l-bidliet fl-Istandard Komuni ta' Rapportar li għandhom jidhlu fis-seħh mill-1 ta' Jannar 2026. Dawn l-emendi se jippermettu lill-Istati Membri jkomplu bl-iskambju awtomatiku ta' informazzjoni dwar kontijiet finanzjarji ma' Monaco mingħajr interruzzjoni, u b'mod li jallinja mar-rekwiziti l-godda tas-CRS, kif diġà inkorporati fid-DAC8.

---

<sup>9</sup> L-Opinjoni 3/15 tal-Qorti tal-Ġustizzja, ECLI:EU:C:2017:114, il-paragrafu 118 u l-ġurisprudenza kkwotata fih

- **Għażla tal-istrument**

L-Artikolu 218(5) tat-TFUE jipprevedi li l-Kummissjoni jew ir-Rappreżentant Għoli tal-Unjoni għall-Affarjiet Barranin u l-Politika ta' Sigurtà għandhom jipprezentaw proposti lill-Kunsill, li għandu jadotta deċiżjoni li tawtorizza l-iffirmar u, jekk ikun mehtieg, l-applikazzjoni provviżorja ta' ftehim internazzjonali. Minhabba s-suġġett tal-ftehim previst, jixraq li l-Kummissjoni tippreżenta proposta għal dak l-għan.

### **3. RIŻULTATI TAL-VALUTAZZJONIJIET TAL-IMPATT**

- **Valutazzjoni tal-impatt**

Skont l-għodda 7 tar-Regolamentazzjoni Aħjar<sup>10</sup>, ma hijiex mehtieġa valutazzjoni tal-impatt, fost l-oħrajn, meta l-Kummissjoni ftiit li xejn ikollha għażla fil-kwistjoni.

Din il-kundizzjoni hija ssodisfata f'dan il-każ peress li l-emendi tal-Ftehimiet eżistenti fir-rigward tal-iskambju awtomatiku ta' informazzjoni dwar kontijiet finanzjarji jallinjaw bis-siħ mal-bidliet fis-CRS li ġew miftiehma fil-livell tal-OECD u li diġà ġew inkorporati fid-dritt tal-UE permezz tad-DAC8. Fir-rigward tal-aġġornamenti dwar il-protezzjoni tad-data, dawn għandhom l-għan li jaġġornaw ir-referenzi għal-legiżlazzjoni tal-UE u ta' Monaco dwar il-protezzjoni tad-data u s-salvagwardji speċifiċi għall-protezzjoni tad-data stabbiliti fil-Ftehim.

- **Drittijiet fundamentali**

Il-Protokoll Emendatorju previst għall-Ftehim se jħares il-valuri ewlenin tal-Unjoni Ewropea kif stabbiliti fl-Artikolu 2 tat-Trattat dwar il-Funzjonament tal-Unjoni Ewropea u fil-Karta tad-Drittijiet Fundamentali tal-Unjoni Ewropea.

### **4. IMPLIKAZZJONIJIET BAĠITARJI**

Il-proposta ma għandhiex implikazzjonijiet għall-baġit tal-UE.

### **5. ELEMENTI OĦRA**

- **Spjegazzjoni fid-dettall tad-dispożizzjonijiet speċifiċi tal-proposta**

L-emendi previsti jkopru l-punti li ġejjin:

1. *Emendi biex jiġi żgurat li l-iskambju awtomatiku ta' informazzjoni dwar kontijiet finanzjarji bejn l-Istati Membri u Monaco skont il-Ftehim eżistenti jiġi allinjat mas-CRS aġġornat u jkompli jsir f'konformità miegħu mill-1 ta' Jannar 2026*

L-emendi previsti jespandu l-ambitu tar-rapportar biex jinkludi prodotti finanzjarji diġitali godda, bħal Prodotti ta' Hlas Elettroniku Speċifikati u Muniti Diġitali tal-Bank Ċentrali. Fl-istess ħin u bil-għan li jittejjbu l-affidabbiltà u l-użu tal-informazzjoni skambjata, l-emendi jintroduċu rekwiżiti tar-rapportar aktar dettaljati u proċeduri msaħħa tad-diligenza dovuta. Dawn ir-rekwiżiti ta' rapportar u ta' skambju ta' informazzjoni emendatorji huma previsti fl-Artikolu 2, fl-Artikolu 3 u fl-Anness I. Se japplikaw mill-1 ta' Jannar 2026.

---

<sup>10</sup> [https://ec.europa.eu/info/sites/default/files/br\\_toolbox-nov\\_2021\\_en\\_0.pdf](https://ec.europa.eu/info/sites/default/files/br_toolbox-nov_2021_en_0.pdf)

L-emendi fihom ukoll dispożizzjonijiet biex tiġi żgurata interazzjoni effiċjenti bejn is-CRS u l-Qafas għar-Rapportar tal-Kriptoassi (CARF, Crypto-Asset Reporting Framework) separat żviluppat mill-OECD<sup>11</sup>. Dawn id-dispożizzjonijiet jagħmluha possibbli li jiġu limitati l-kazijiet ta' rapportar doppju, filwaqt li jinżamm ammont massimu ta' flessibilità operazzjonali tal-Istituzzjonijiet Finanzjarji Rapportanti li huma wkoll soġġetti għall-obbligi skont il-CARF. Dawn id-dispożizzjonijiet għandhom japplikaw biss mid-data meta Monaco jibda japplika l-CARF mal-Istati Membri kollha.

2. *Aġġornament tar-referenza legali dwar il-leġiżlazzjoni dwar il-protezzjoni tad-data u s-salvagwardji applikabbli għall-protezzjoni tad-data*

Ir-referenzi kollha għad-Direttiva 95/46/KE ġew sostitwiti b'referenzi għall-GDPR.

Fl-istess hin, ir-referenza legali għal-leġiżlazzjoni nazzjonali dwar il-protezzjoni tad-data ta' Monaco ġiet aġġornata għal-Liġi Nru 1.565 tat-3 ta' Dicembru 2024 relatata mal-protezzjoni tad-data personali inklużi l-kundizzjonijiet ta' implimentazzjoni stabbiliti mill-Ordni Sovran.

Fl-aħħar nett, l-Artikolu 6 u s-salvagwardji addizzjonali għall-protezzjoni tad-data inklużi fl-Anness III ġew kemxejn aġġustati biex il-formulazzjoni tiġi allinjata bis-siġħ u tiġi żgurata konformità kontinwa mal-GDPR.

• **L-iffirmar u t-test tal-Protokoll Emendatorju**

It-test tal-Protokoll Emendatorju għall-Ftehim huwa ppreżentat lill-Kunsill flimkien ma' din il-proposta. It-test tad-dikjarazzjonijiet kongunti huwa ppreżentat flimkien ma' din il-proposta.

F'konformità mat-Trattati, huwa f'idejn il-Kummissjoni li tiżgura l-iffirmar tal-Protokoll Emendatorju, soġġett għall-konkluzjoni tiegħu f'data aktar tard.

---

<sup>11</sup> [https://www.oecd.org/en/publications/international-standards-for-automatic-exchange-of-information-in-tax-matters\\_896d79d1-en.html](https://www.oecd.org/en/publications/international-standards-for-automatic-exchange-of-information-in-tax-matters_896d79d1-en.html), paġni 8 sa 61.

Proposta għal

## DEĊIŻJONI TAL-KUNSILL

**dwar l-iffirmar, f'isem l-Unjoni, tal-Protokoll Emendatorju għall-Ftehim bejn l-Unjoni Ewropea u l-Prinċipat ta' Monaco dwar l-iskambju ta' informazzjoni dwar kontijiet finanzjarji sabiex tittejjeb il-konformità fiskali internazzjonali f'konformità mal-Istandard għall-Iskambju Awtomatiku ta' Informazzjoni dwar Kontijiet Finanzjarji fi Kwistjonijiet Fiskali żviluppat mill-Organizzazzjoni għall-Kooperazzjoni u l-Iżvilupp Ekonomiċi (OECD, Organisation for Economic Cooperation and Development)**

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea, u b' mod partikolari l-Artikolu 115, flimkien mal-Artikolu 218(5) u t-tieni subparagrafu tal-Artikolu 218(8) tiegħu,

Wara li kkunsidra l-proposta tal-Kummissjoni Ewropea,

Billi:

- (1) Il-Ftehim bejn l-Unjoni Ewropea u l-Prinċipat ta' Monaco dwar l-iskambju ta' informazzjoni dwar kontijiet finanzjarji sabiex tittejjeb il-konformità fiskali internazzjonali f'konformità mal-Istandard għall-Iskambju Awtomatiku ta' Informazzjoni dwar Kontijiet Finanzjarji fi Kwistjonijiet Fiskali żviluppat mill-Organizzazzjoni għall-Kooperazzjoni u l-Iżvilupp Ekonomiċi (OECD, Organisation for Economic Cooperation and Development)<sup>1</sup> (“il-Ftehim”) tejjeb l-assistenza reċiproka fi kwistjonijiet fiskali bejn il-Partijiet Kontraenti u tejjeb il-konformità fiskali internazzjonali.
- (2) Ġew approvati bidliet importanti fl-Istandard Komuni ta' Rapportar (CRS, Common Reporting Standard) fil-livell internazzjonali fis-26 ta' Awwissu 2022<sup>2</sup> u dawn ġew introdotti fil-leġiżlazzjoni tal-Unjoni bl-emenda tad-Direttiva tal-Kunsill 2011/16/UE bid-Direttiva tal-Kunsill (UE) 2023/2226<sup>3</sup>.
- (3) Fil-21 ta' Mejju 2024, il-Kunsill awtorizza lill-Kummissjoni biex tiftaħ negozjati mal-Prinċipat ta' Monaco għal emenda tal-Ftehim biex jiġu riflessi l-bidliet fis-CRS approvati fil-livell internazzjonali. In-negozjati ġew konkluzi b'suċċess bl-inizjalar ta' Protokoll Emendatorju għall-Ftehim bejn l-Unjoni Ewropea u l-Prinċipat ta' Monaco dwar l-iskambju ta' informazzjoni dwar kontijiet finanzjarji sabiex tittejjeb il-konformità fiskali internazzjonali f'konformità mal-Istandard għall-Iskambju Awtomatiku ta' Informazzjoni dwar Kontijiet Finanzjarji fi Kwistjonijiet Fiskali żviluppat mill-Organizzazzjoni għall-Kooperazzjoni u l-Iżvilupp Ekonomiċi (OECD,

<sup>1</sup> ĠU L 332, 19.12.2003, p.42. ĠU L 225, 19.08.2016, p. 1–40; ĠU L 280, 18.10.2016, p. 1–2.

<sup>2</sup> [https://www.oecd.org/en/publications/international-standards-for-automatic-exchange-of-information-in-tax-matters\\_896d79d1-en.html](https://www.oecd.org/en/publications/international-standards-for-automatic-exchange-of-information-in-tax-matters_896d79d1-en.html), paġni 62 sa 102.

<sup>3</sup> ĠU L, 24.10.2023 [<http://data.europa.eu/eli/dir/2023/2226/oj>]

Organisation for Economic Cooperation and Development) (“il-Protokoll Emendatorju għall-Ftehim”).

- (4) Il-Protokoll Emendatorju għall-Ftehim jespandi l-ambitu tar-rapportar għas-CRS biex jinkludi prodotti finanzjarji diġitali godda, bħal Prodotti ta' Flus Elettronici Speċifikati u Muniti Diġitali tal-Bank Ċentrali filwaqt li fl-istess hin jintroduċi rekwiżiti tar-rapportar aktar dettaljati u proċeduri msahħa tad-diligenza dovuta. Jaġġorna wkoll ir-referenzi legali għal-leġiżlazzjoni dwar il-protezzjoni tad-data tal-Partijiet Kontraenti u s-salvagwardji applikabbli għall-protezzjoni tad-data.
- (5) Għalhekk, jenħtieġ li l-Protokoll Emendatorju għall-Ftehim jiġi ffirmat f'isem l-Unjoni u jenħtieġ li d-dikjarazzjonijiet kongunti mehmuża jiġu approvati.
- (6) Il-Kontrollur Ewropew għall-Protezzjoni tad-Data gie kkonsultat f'konformità mal-Artikolu 42(1) tar-Regolament (KE) Nru 2018/1725 tal-Parlament Ewropew u tal-Kunsill,

ADOTTA DIN ID-DEĊIŻJONI:

#### *Artikolu 1*

L-iffirmar, f'isem l-Unjoni, tal-Protokoll Emendatorju għall-Ftehim huwa b'dan awtorizzat, soġġett għall-konkluzjoni tal-imsemmi Protokoll Emendatorju<sup>4</sup>.

#### *Artikolu 2*

Id-Dikjarazzjoni Kongunta tal-Partijiet Kontraenti dwar il-Ftehim u l-Annessi, id-Dikjarazzjoni Kongunta tal-Partijiet Kontraenti dwar l-Artikolu 5 tal-Ftehim u d-Dikjarazzjoni Kongunta tal-Partijiet Kontraenti dwar id-dhul fis-seħh u l-implimentazzjoni tal-Protokoll Emendatorju huma b'dan approvati.

#### *Artikolu 3*

Din id-Deciżjoni għandha tidhol fis-seħh l-ghada tal-jum tal-pubblikazzjoni tagħha f'*Il-Gurnal Uffiċjali tal-Unjoni Ewropea*.

Magħmul fi Brussell,

*Għall-Kunsill*  
*Il-President*

---

<sup>4</sup> It-test tal-Protokoll Emendatorju għall-Ftehim huwa ppubblikat fi ĠU L, [...].